

# ዓለም አቀፍ የትግራይ ተወላጆች ዲሞክራሲያዊ ማህበር

## ህዝብ ለህዝብ አይፋጅም !

ዛሬ አገራችን ወስጥ የህዝብ ጠላቶች ህዝብ ለህዝብ በማፋጀት የሥልጣን እድሜያቸውን ለማራዘም ከፍተኛ ሴራ በመወጠን በተግባር ለመተርጉም እየተራወጡ ይገኛሉ ። ይሁን እንጂ የኢትዮጵያ ህዝብ ይህንን እርኩስ ሴራቸውን ለማክሸፍና ኢትዮጵያን ለማዳን የጀመረው ትግል ድል እንደሚጎናጸፍ ፍጹም አንጠራጠርም ። ማህበራችንም ይህ አገርና ህዝብ አጥፊ ቡድን የለኩሰውን ህዝብ ለህዝብ የማፋጀት ውጥን ለመመከትና አገራችንን ለመታደግ ከወገኑ ከኢትዮጵያ ህዝብ ጎን ተሰልፏል ። ህዝብን ከፋፍሎ የማፋጀት ሴራ ለማምከንም ከዲሞክራሲያዊያን ኃይሎች ጋር ትግላችንን ለማቀናጀትም ወስነናል ።

እኛ በኤውሮጳ ፣ በአሜሪካ ፣ በካናዳና አውስትራልያ የምንኖር "ዓለም አቀፍ የትግራይ ተወላጆች ዲሞክራሲያዊ ማህበር" አባላት ፣ በአሁኑ ጊዜ የህወሓት/ኢህአዴግ አገዛዝ በህዝባችን ላይ ፣ በተለይም በአዲስ አበባ ህዝብ ላይ የሚያካሂደውን አረመኔያዊ ግድያ እጅግ አሳዝኖናል ፣ አስቆጥቶናልም ። ይህ የተፈጸመውና በመፈጸም ላይ ያለውን ወንጀል አጥብቀን እያወገዝን ፣ ለወንጀሉ ተጠያቂዎችም መለስ ዜናዊና ግብረ አበሮቹ መሆናቸውን በማያሻማ መንገድ ለመግለጽ እንወዳለን ።

ይህ ህወሓት/ኢህአዴግ በአሁኑ ጊዜ የሚያካሂደው ጭፍጨፋ ፣ ህዝባችን በግንቦት ወር ምርጫ ከሥልጣን ወረድ ብሎ የሰጠውን ዲሞክራሲያዊ ውሳኔና ፍርድ ለመቀልበስ መሆኑ ጥርጥር የለውም ። እንደሚታወቀው በግንቦት ወር በተካሄደው ምርጫ በህወሓት/ማሌሊት ግልገል ፋሽሽቶች አገዛዝ ሥር ሙሉ ለሙሉ ሰብአዊና ዲሞክራሲያዊ መብቱ ተረግጦ በባርነት ከሚኖረው የትግራይ ህዝብ በስተቀር በሌላው የአገራችን ግዛቶች ህወሓት/ኢህአዴግ አሳፋሪ ሽንፈት መከናከብ ይታወቃል ። ዓለም አቀፍ መስፈርቶችን ያሟላ ምርጫ ቢካሄድ ትግራይ ውስጥም አንድ ወንበር ማሸነፍ እንደማይችል የህወሓት/ማሌሊት አመራር በሚገባ ተገንዝቦታል ። የህዝብን መብት አፍኖ በብቸኝነት "ተወዳዳሪ" ሆኖ መቅረቡ የሚመሰክረውም ይህንን ነው ። ህወሓት/ኢህአዴግ በተለይ ብዙ ብሔሮችና ብሔረሰቦች በፍቅርና በአንድነት በሚኖሩበት ርዕሰ ከተማችን አዲስ አበባ አንድ ወንበር እንኳ ሳያገኝ ተዘርሯል ። ህወሓት/ኢህአዴግ የአዲስ አበባ ሽንፈቱን ለጊዜው የተቀበለው ፣ የውጭ አሳዳሪዎቹን ወቀሳና የአዲስ አበባ ህዝብ ቁጣን በመፍራት ቢሆንም ፣ በአማራ ፣ በኦሮሚያና በደቡብ ክልሎች ግን የተቃዋሚ ኃይሎች አባላትና ታዛቢዎችን በማሰር ፣ በመግደልና እንዲሁም የምርጫ ኮሮጆዎችን በመዝረፍ "አሸናፊ ነኝ" ፣ እያለ ነው ። የራሱ ቅጥረኞች የሆኑት የምርጫ ቦርድ ተብዬ አባላትም የዚህ ወንጀል ተባባሪ በመሆን "አሸናፊነቱን" ሊያፀድቁለት በመሯሯጥ ላይ ናቸው ።

የህወሓት/ኢህአዴግ መሪዎች ምርጫውን እንደሚያጭበረብሩ መጀመርያውኑም የሚያጠራጥር አልነበረም ። እነዚህ የስታሊንና የኤኒቨር ሆጃ ደቀመዛሙርት ምርጫ ውስጥ የገቡት ከላይ እስከታች ስታሊናዊ በሆነ መዋቅር ህዝቡን በተለይም የገጠሩን ህዝብ ስለሚቆጣጠሩት ፣ ገፋ ቢል ለተቃዋሚዎች ጥቂት የፓርላማ መቀመጫዎች (ወንበሮች) በመስጠት በዲሞክራሲያዊ መንገድ ተመረጥን ብለው "ህጋዊነት"(Legitimacy) ለማግኘት እንደነበረ ጥርጥር የለውም ። በተለይ ደግሞ

ከደደቢት ጀምሮ "ከኔ በላይ ላላር" የሚባል መርዛም ሥነልቦናዊ በሽታ የተጠናወተው ግልገል ፋሽሽት መሪ መለስ ዜናዊ ፤ ለውጭ አሳዳሪዎቹ ዲሞክራሲ መስሎ ለመታየት ፤ እነሱ የሰጡትን የተወሰነ ዓለም አቀፋዊ ዝና (International reputation) ላለማበላሸትና እንደ ከዚህ በፊት አንድ የደቡብ ኮሪያ ዩኒቨርሲቲ የቸረው ዓይነት ተጨማሪ "የክብር ዶክትሬት" ማዕርግ የሚለግሱ ዩኒቨርሲቲዎች ቢገኙ ለማጭበርበር ነው ።

ይህ የግልገል ፋሽሽቶች እቅድ ሳይሳካ ቀርቷል ። በአንፃሩ ሳያስቡት ድንገት ደራሽ ህዝባዊ ማዕበል (ጎርፍ) ደርሶባቸዋል ። ይህንን ህዝባዊ ጎርፍ ለመግታትም አስመሳይ የዲሞክራሲ ካባቸውን አውልቀው አረመኔያዊ ጭፍጨፋ ጀምረዋል ። ከዚህ አረመኔያዊ ጭፍጨፋ ጎን ለጎን ደግሞ ህዝብ ለህዝብ ለማፋጀት ዘረኛ ቅስቀሳ በማካሄድ ላይ ይገኛሉ ። ከምርጫው በፊት የሩዋንዳውን ፍጅት በማጣቀስ ሲያካሂዱት የነበረውን ዘረኛ ቅስቀሳ አሁንም በስፋት ቀጥለውበታል ። የትግራይ ህዝብ በነሱ እጅ እንዳልተጨፈጨፈ በማስመሰል "የትግራይ ህዝብ አማራ ሊጨፈጭፍህ ተነስቷል" እያሉ በካድሬዎቻቸው በራሪ ወረቀቶች አዲስ አበባ ውስጥ እያስበተኑ ይገኛሉ ። ከዚህም በተጨማሪ ሆነ ብለው የትግራይን ህዝብ ከወገኑ የኢትዮጵያ ህዝብ ጋር ለማናቆር በብዛት ትግርኛ ተናጋሪዎች ያሉበት "አግኢዚ" በሚባል ክፍለ ጦር አዲስ አበባን አስወርረው ህዝባችንን በመፍጀት ላይ ይገኛሉ ።

እኛ በኤውሮጳ ፤ በአሜሪካ ፤ በካናዳና አውስትራልያ የምንኖር ዲሞክራሲያዊያን የትግራይ ተወላጆች ፤ የህወሓት/ኢህአዴግ መሪዎች የሚያራምዱት የዘር ጥላቻ ቅስቀሳ ቢያሳዝነንም ፤ አያስገርመንም ። ምክንያቱም የህወሓት/ማሌሊት መሪዎች የሚያራምዱት የዘር ጥላቻ ቅስቀሳ አዲስ ክስተት አይደለምና ነው ። ይህንን የምንለው የህወሓት/ማሌሊት መሪዎች ፤ በተለይም "የትግራይ ዲሞክራሲያዊ ሪፑብሊክ መንግሥት" ምስረታ ማኒፌስቶ ደራሲያን መለስ ዜናዊ ፤ ስብሐት ነጋ ፤ አባይ ፀሐፍና ሥዩም መስፍን ገና ከጥንቱ ከጥዋቱ ከደደቢት ጀምሮ ሲያራምዱት የነበረ ቀጣይነት ያለው ቅስቀሳ መሆኑን ጠንቅቀን ስለምናውቅ ነው ። ስለሆነም እነዚህ "ሰዎች" ህዝብ ለህዝብ አጋጭተው ሥልጣናቸውን ለማራዘም የማይፈነቅሉት ድንጋይ ፤ የማያጠምዱት ወጥመድ ፤ የማይሸርቡት ሴራና አረመኔያዊ ድርጊት አይኖርም ። የትግራይ ተወላጅ ኢትዮጵያዊያንን በጅምላ በመግደል ፤ ንብረታቸውን በመዝረፍ ፤ በማዘረፍና በማቃጠል ፤ ይህንን የፈፀሙት "ኢንተርህዋሚ" የተቃዋሚ ኃይሎች ናቸው ብለው ፤ ህዝብ ለህዝብ እንዲጋጭ አድርገው ፤ የተቃዋሚ ኃይሎች አባላትን አስረውና ገድለው ሥልጣናቸውን ሊያስጡብቁና የሥልጣን እድሜአቸውን ሊያራዝሙ እንደሚጥሩ በበኩላችን አንጠራጠርም ። ስለሆነም እነዚህ ወጀለኞች ደም አቃብተውን ከመጥፋታቸው በፊት መጥፋት አለባቸው ብለን ስለምናምን የሚከተለውን መልእክት ለማስተላለፍ እንወዳለን ።

**ለትግራይ ህዝብ**

የትግራይ ህዝብን ሥነ ልቦና ፤ ሥነ አእምሮ ፤ እምነት ፤ ኢትዮጵያዊ ስሜት ፤ ባህልና መንፈሳዊ ሕይወት ሳይላበሱ ትግራይ ላይ በቅለው በትግራይ ህዝብ ስም አስመስለው የሚምሉት መለስ ዜናዊና ተከታዮቹ ፤ ዲሞክራሲያዊና ሰብአዊ መብትህን ገፈው በስምህ እየዘረፉና እየነገዱ ከወገንህ የኢትዮጵያ ህዝብ ጋር ሊያናቁሩህ በመሞከር ላይ ከርመዋል ። አሁን ደግሞ ዙፋናቸው በህዝብ ማዕበል ሲናወጥ አንተን በመሣርያነት ተጠቅመው ከወድምህ/እህትህ ኢትዮጵያዊ ወገንህ ጋር ሊያፋጁህ ከፍተኛ ሴራ በመፈጸም ላይ ናቸው ። ትላንት ሻዓቢያ ጥቃት ሰንዝሮብህ ፤ የጥቃቱ ስለባ ሆነህ ልጆችህ በሻዓቢያ አይሮፕላኖች ናፓል ቦምብ ሲጨፈጨፉ ካንተ ጋር ሆኖ የተዋደቀውን

ወንድም/እህትህ ወገንህ የአማራ ፣ የኦሮሞ ፣ የጉራጌ ፣ የከምባታ ፣ የሀዲያ ፣ የሶማሊያ ወዘተ ህዝብ ጋር ደም ሊያቃቡህ ከፍተኛ ሴራ እየጠነሰሱ ነው ። ስለዚህ ይህንን ተንኮል በተባበረ ክንድህ ለመምታት ተነሳ ። እነዚህ ግልገል ፋሽሽቶች ነገም እንደትላንቲና ዛሬ መብትህን ገፈው በአስከፊው ሥርዓታቸው ሥር እያማቀቁ ሊገዙህ የተዘጋጁ ነበሩ በላዎች እንጂ ችግርህን ለመቅረፍና የጭቆና ቀንበራቸውን ካንተላይ ለማንሳት የተዘጋጁ የፖለቲካ ስብእና እንደሌላቸው ከሁሉም ይበልጥ ጠንቅቀህ አንተ ታውቃቸዋለህ ። እኛ በውጭ የምንኖር ልጆችህም ችግርህ ችግራችንን በመሆኑ ምንጊዜም ቢሆን ከጎንህ ለመቆም መቁረጣችንን ቃል እንገባለን ።

**ከትግራይ ውጭ በተለይ አዲስ አበባ ለምትኖሩ የትግራይ ተወላጆች**

መለስ ዜናዊና ተከታዮቹ ከትግራይ ውጭ በተለይም በአዲስ አበባና በባህር ማዶ የሚነዙት የጥላቻ ቅስቀሳ በሚገባ ትገንዘቡታላቸው ብለን እናምናለን ። በተለይ በአሁኑ ሰዓት የአገዛዙ የጥቅም ተካፋዮች በህዝባችን ደም ጥቅማቸውን ለማስከበር የሚነዙት አስመሳይ የህዝብ ተቆርቋሪነት እጅግ መርዘኛና ዘላቂ ማህበራዊና ፖለቲካዊ ጥቅማችንን እጅጉን የሚጎዳ መሆኑ ሁሉም ይገነዘቡዋል ብለን እናምናለን ። ስለሆነም የህወሓት መሪዎችም ሆኑ የጥቅም ተካፋይ መልእክተኞቻቸው የሚነዙት የጥላቻ ቅስቀሳን በመመከት እነዚህ ለናንተም ለትግራይም ፣ ለኢትዮጵያም ያልሆኑ ከሀዲያዎች ከሌላው የኢትዮጵያ ህዝብ ጎን በመሰለፍ ታግላቸው እንድታስወግዷቸው እናሳስባለን ።

**ለአግኦዚ ክፍለጦር አባላት**

አብዛኞቻቸው የዚህ ነፍሰ ገዳይ የጦር አባላት የትግራይ ተወላጆች የመለስ ዜናዊ ቅልብ ልዩ የጥበቃ ኃይል መሆናቸውን ለመገንዘብ ችለናል ። በዚህ ክፍለጦር ውስጥ ኤርትራዊያን ቅጥረኞችም እንዳሉበት መረጃዎች ደርሰውናል ። የመለስ ዜናዊን የሥልጣን እድሜ ለማራዘም በህዝባችን ላይ የምታካሂዱት ጭፍጨፋ እጅግ አሳዝኖናል ፤ አስቆጥቶናልም ። ለኛ ከመለስ ዜናዊ ጋር ሆኖ ህዝባችንን የሚጨፈጭፍ ከትግራይ ይምጣ ከሌላ ነፍሰ ገዳይ ነፍሰ ገዳይ ነው ። በመሆኑም እስካሁን የፈፀማችሁትን ወንጀል ተገንዝባቸው ይቅርታ በመጠየቅ ከህዝባችን ጎን አብራቸው በመሰለፍ ግልገል ፋሽሽቶችን እንድትፋለሙ እንመክራለን ። አለበለዚያ ነገ የመለስ ዜናዊ ሥርዓት ሲፈርስ እናንተም እንደምትፈርሱና በወንጀል እንደምትጠየቁ ማወቅ ይኖርባቸዋል ።

**ለተቃዋሚ ኃይሎች**

የተቃዋሚ ኃይሎች የአመራር አባላትና ደጋፊዎች በአረመኔው መለስ ዜናዊ አገዛዝ በሚደርስባቸው እንግልት ፣ እስራት ፣ ድብደባና ግድያ ሳትበገሩ ለአገራችን አንድነትና ለዴሞክራሲ ግንባታ እየከፈላችሁት ያለው መስዋዕትነትና የምታካሂዱት ትግል በታሪካችን አኩሪ ምዕራፍ ይይዛል ። ለመስዋዕትነታቸው ያለን ክብርና አድናቆትም ወሰን የለውም ። በመሆኑም መስዋዕትነት በመክፈል ላይ ያላቸው ዴሞክራሲያዊያን ወገኖቻችን ትግላቸው ትግላችን ፣ ዓላማቸውም ዓላማችን ነውና ከጎናቸው እንሰለፋለን ።

የታሪክ አጋጣሚ ሆኖ አሉላን የወለደ ህዝብ መለስ ቢበቅልበትም ፣ የትግራይ ህዝብ ወንድሙ/እህቱ (ወገኑ) መሆኑ የተቀረው የኢትዮጵያ ህዝብ እንደሚያውቅ አሳምረን እንረዳለን ። የመለስ ዜናዊ ህዝብን ከህዝብ የማፋጀት ሴራንም ከወገኑ የትግራይ ህዝብ ጋር ሆኖ እንደሚያከሸፍ ጽኑ እምነት አለን ። የመለስ ካድሬዎች እንደሚያደርጉት ፤

አናሳ ጽንፈኞችና ካፍንጫቸው ባሻገር ለመመልከት የማይችሉ የአእምሮ ጨቅላዎች ህዝባዊ ትግሉን አቅጣጫ እንዳያስቱ ሁሉም ነቅቶ እንዲጠብቅ ለማሳሳብ እንወዳለን ።

በመጨረሻም ለዴሞክራሲ ፣ ለሰብአዊ መብትና ለአገር አንድነት ቆመው ከአምባገነኑ የግልገል ፋሽሽቶች አገዛዝ ጋር ሲታገሉ ሰሞኑን በአዲስ አበባ ክቡር የሆነውን የህይወት መስዋዕትነት ለከፈሉት ጀግኖቻችን ያለንን ክብርና አድናቆትን እየገለጽን ፣ የኢህአዴግ መሪዎች በፖለቲካ አመለካከታቸው በእስር ቤትና በቁም እስር የሚያሰቃዩዎቸውን ወገኖቻችንን ባስቸኳይ በነፃ እንዲለቁዎቸው አጥብቀን እንጠይቃለን ። በተረፈ በሰሞኑ ህዝባዊ ትግል በግፍ ተጨፍጭፈው መስዋዕትነት የከፈሉ ወገኖቻችን ባገራችን ታሪክ ዘላለማዊ የክብር ስፍራ ይኖራቸዋል እያልን ለቤተሰቦቻቸውና ዘመድ አዝማዶቻቸው ፅናቱን ይስጣቸው እንላለን ።

ውድቀት ለግልገል ፋሽሽቶች ሥርዓት !!!  
ዴሞክራሲ ለኢትዮጵያ ህዝብ !!!  
ታጋይ እንጂ ትግል አይሞትም !!!

ዓለም አቀፍ የትግራይ ተወላጆች ዴሞክራሲያዊ ማህበር

ሰኔ 1997 ዓ.ም

Contact us on: [ida2005@yahoo.com](mailto:ida2005@yahoo.com)

